

### ፩ ሰንበት ዘፍልሰታ

1 ነሐሴ 2004 ዓ.ም. (7 ነሐሴ 2012ዓ.ም)

**መዝሙር:** ዮም ንዋድሳ ለማርያም...

**ንባባት:** ኤፌ. 1:3-12፣ 1ዮሐ 5:14-ፍ፣ ግ.ሐ. 1:12-14፣ ሉቃስ 1:26-38 ።

**ምስባክ:** እምነ ጽዮን ይብል ሰብእ ወብእሲ ተወልደ በውስቴታ፣ ወውእቱ ልዑል ሣረራ” “አሕዛብ አብአ ስለ ዝተወልዱ አደና ጽዮን ይብልዋ፣ እቲ ልዑል ኸጽንዓ እዩ” መዝ. 87:5።

**መዝሙር:** በዚ ሰንበት ዝዝመር ከምዚ ይብል፡ “በቲ ካብአ ዝተወልደ መንክር ግርማ ኅይለ ልዑል ዘጽለላ ኅይታ ሰንበት አቦ ምሕረት ዝኾነ ሎሚ ንማርያም ንውድሳ አብ ማሕጸና ጸርቶ፣ ንሱ ቀደሳ ዘገርም ኃይሊ ልዑል አጽለላ ብሓቂ መላእኽቲ ዓጀብዋ”።

ዘመነ ፍልሰታ ካብ ነሐሴ 1-16 ዘሎ ጊዜ እዩ። ናይ እግዝእትነ ማርያም ፍልሰት ብሥግአን ብነፍሳን ዝገኘር ብዓል እዩ። ማርያም ከም ወዳ ካብ መቓብር ብኃይሊ አምላኽ ከምዝፈለሰት ብመላእኽቲ ተዓጂባ እውን ናብ ሰማይ ከም ዝፈለሰትን በዚ እዋን ንዝክሮ። ኩልና ብጸምን ብጸሎትን ምህልላን ክልተ ሳብዕቲ ንሰናዶ። ብኹሉ ንማርያም ክንመስል ኢልና ንምህለል ንጽሊ።

ንአምላኽ ብብዙሕ መገዲ ክንረኽቦ ንኸእል ኢና እንተኾነ እቲ ዝበለጸን ፍረ ዘልኦን በቶም ዘፍቅርዎ በቶም ብሕይወቶም ምስኡ ምሉእ ውህደት ዘልኦም ክንቀርቦ ከሎና ንኦና ዝሓሸን ዝበለጸን እዩ። ማርያም እታ ዝበለጸት መሳልል አብ አምላኽ እተብጽሕ እያ። አምላኽ ካብ መጀመርያ ንፍሉይ ጸዋዕታ ስለ ዝሓረያ አብ መደብ አምላኽ ክብሪ ረኺባ አምላኽ ናቱ ገርዋ ብአ አቢሉ ንኹልና አብኡ አቕሪቡና። ነዛ አፍደገ ድሕነትና ዝኾነት ብምሉእ ልብና ክንቀርባ እንከሎና ንቅድስናና እዩ። አብዚ ቅዱስ እዋን ፍለሰታ እምብአር ደቂ ማርያም ክንከውን ንአምላኽ ብማርያም ክንረኽቦ ንዕደም አሎና።

ምስ ማርያም ዘሎና ርክብን ብአአ አቢልና ምስ ወዳ ዘሎና ርክብ ክነስተማቕር እሞ አደና ኢልና አብ ሕቕፋን ጽላላን ክንመላለስ ዝሕግዝ ቅዱስ እዋን ሒዝና አሎና። ኩነት ማርያም ክንርዳእ ካብ ምጅማር ተፈጥሮኦ ክንጀምሮ አሎና። ፍልሰታ ፍረ ናይ እቲ ካብ መጀመርያ ተፈጥሮኦ ዝተዋህባ ፍሉይ ጸጋ አብኡ እዩ ዝምስረት። ናይ እዚ ኩሉ ምንጫ አብቲ ብዘይ ኃጢአት ምጽናሳ ዝብል ዓምዲ እምነት እዩ ዝስረት። ንሎሚ አብዚ መጀመርያ ሰንበት እዋን ፍልሰታ እምብአር ብዛዕባ ብዘይ ኃጢአት ምጽናሳ ክነስተንትን፣ ከምኡ እምነትና ብዛዕብኡ ክንርኢ።

ብዙሓት ብዘይ ኃጢአት ምጽናስ ክብሃል እንከሎ ይደናገሩ፣ አብ እምነትና ብዘይ ኃጢአት ተጸኒሳ ክንብል ከሎና ካብታ መጀመርያ ደቂቕ ጽንሰታ ብዘይ ናይ አቦና አዳም ኃጢአት ተጸኒሳ ማለት እዩ። ከም ኩሉ ሰብ ምስ ተጸንሰት ድገሪ 9 ወርኒ ካብ አዲአ ተወሊዳ።

እምነትና አብ ቅዱስ መጽሓፍን አብ ትውፊት ቤተ ክርስትያን (ትምህርቲ ሓዋርያት ብቤተ ክርስትያን ጥራሕ ዝተመሓላለፈና) ዝተመስረተ እዩ። ብዘይ ኃጢአት ምጽናሳ ዓምዲ እምነትና እዩ፣ እዚ ወላ እኳ ብንጹር አብ ቅዱስ መጽሓፍ አይንርከቦ እምበር አብ ትውፊት ንረኽቦ፣ ማለት ካብ መጀመርያ እምነት ቤተ ክርስትያን እዩ። አብ ቅዱስ መጽሓፍ ናይ ማርያም ብዘይ ኃጢአት አዳም ምጽናሳ ዝሕብር ንጹር ሓበረታ አሎ። (ነዚ ትውፊት ብዝያዳ ክንርዳእ Yves Congar, ዝተባህሉ ፈረንሳዊ ሊቕ ዝጸሓፎ ክነንብብ ከሎና ክርድኦና ይኸእል)። ካብ መጀመርያ አብው ቤተ ክርስትያን ነዚ አስተምሂሮም አመሓላሊፎምልና። ሓዲስ ኪዳን ቅድሚ ብጽሑፍ ምምሕልላፉ ብቃል እዩ ተመሓላሊፉልና ስለዚ ንትውፊት ልክዕ ከም ቅዱስ መጽሓፍ ክንርእዮ

ከምቲ ቤተ ክርስቲያን እተሰተምህሮ ክንርድኦ ትሑዛት ኢና። ነቲ ሓቂ ክትገልጸልና ሓላፍነት ዘልኦ ቤተ ክርስቲያን ጥራሕ እዩ። ሓደ ካብቲ ትውፊታት እዚ ናይ ማርያም ብዘይ ኃጢአት ምጽናስ እዩ።

ኣብ ወንጌል ሉቃስ ኣብ ዝተነበ ገብርኤል መልአክ ኣብ ማርያም ተላኢኹ ኢየሱስ ካብኦ ከም ዝውለድ ከም ዘበሰራ ይነግረና። ከምዚ እናበለ ኣበሰራ “ሰላም ንኣኺ ኦ ምልእተ ጸጋ” (ሉቃ 1: 28)። ኣብዚ ዕሞቕ ናይቲ ሰላምታ ቃላት ክርድኣና የድሊ። ጸጋ ዝመልአኪ ክብላ እንከሎ ንግዚኡ እቲ መልአኽ ክብላ እንከሎ ጥራሕ ዘይኮነ ንምሉእ ሕይወታ ምልእተ ጸጋ ከምዝኾነት የስምዕ። ንሳ ካብ መጀመርያ ሕይወታ ምልእተ ጸጋ ምኃና የስምዕ። ሉቃስ ካልእ ቃል ክመርጽ ምኽኣለ ነሩ። ንኣብነት ከምቲ ቅዱስ እስጢፋኖስ ቅድሚ ብዳርባ እምኒ ምማቱ ዝበሎ “ምሉእ ጸጋ” ነሩ ክብሎ እንከሎ ዝተጠቐመሉ ቃል (ግ.ሓ. 6:8)። ሉቃስ ማርያም ምሉእ ሕይወታ ምልእተ ጸጋ ከምዝኾነት ኣነጺሩ ይጽሕፎ። ስለዚ ኣብዚ ብተዘዋዋሪ ማርያም ካብ መጀመርያ ጽንሰታ ብዘይ ኃጢአት ከም እተጸንሰት ካብ ወንጌል ምልክት ንረክብ።

ገብርኤል መልአኽ ንማርያም :”ሰላም ንኣኺ ኦ ምልእተ ጸጋ” ኢሉ ከበሰራ እንከሎ ከምቲ ንሕና ንኣደ ሰብ ሰላም ክንብሎ እንከሎና መዓርጉ ከም ልሙድ እናተጠቐምና እንብሎ መልአኽ ገብርኤል ከኣ ንማርያም ነዚ ስም ከምናታ ዝግብኦ ልሙድ ስማ ገሩ “ጸጋ ዝመልአኪ” እናበለ ኣበሰርዋ። ኣብ ሕይወት ሰባት ኣስማት ካብቶም ቀንዲ ነገራት እዮም፣ ምኽንያቱ ስምካ መን ምኃንካ ይገልጽ እዩ። “ስም ይመርሕ ጥዋፍ የብርህ” ከምዝብሃል። ስለዚ “ምልእተ ጸጋ” ዝብል ናይ ማርያም እንታይነት ይገልጽ።

ካልእ ኣብ ቅዱስ መጽሓፍ እንረኽቦ ብዛዕባ ማርያም ብዘይ ኃጢአት ምጽናሳ ዝገልጽ ኣሎ። ማርያም ንኢየሱስ ኣብ ማህጻና ትሽዓተ ወርሒ ጸራቶ። ነዚ ርድኢት ሒዝና ሓደ ካብቲ ንማርያም ዝውሃብ ኣስማት “ታቦተ ኪዳን” “The Ark of the Covenant” (Ex 25:16) ዝብል እዩ። ታቦተ ኪዳን ኣብ ብሉይ ኪዳን ሓደ ብዕንጸይቲ ዝተሰርሖ ኣብ ውሽጡ ክልተ ጽላት ዓሰርተ ትእዛዛት እግዚአብሔር ንሙሴ ዝተዋህበ ዝሓዘ እዩ ነሩ። ስለዚ ታቦተ ኪዳን ቃል እግዚአብሔር ሒዙ ነሩ ማርያም ከኣ ንኢየሱስ ቃል ኣምላኽ ዝኾነ ኣብ ከርሳ ሒዛቶ እያ ስለዚ ንማርያም ታቦተ ኪዳን ክንብላ ንርከብ። ኣብ ብሉይ ኪዳን ታቦተ ኪዳን ክንቀሳቐስ እንከሎ እቶም ዝጸርዎ ካብ ዝኾነ ኃጢአት ነጻ ክኾኑ ኣለዎም ምኽንያቱ እቲ ዝስከምዎ ታቦተ ኪዳን ቅዱስ ኣብ ውሽጡ ቃል እግዚአብሔር ስለ ዘሎ (1ዘና መዋዕል 15:14)። ልክዕ ከምኡ ማርያም እታ ሓዳስ ታቦተ ኪዳን ዝኾነት ብኃጢአት ክትንከፍ ኣይክኣልን እዩ። ኣምላኽ ኣብ ማህጻና ክተሕድር ካብ ኮነት እግዚአብሔር ካብ ዝኾነ ኃጢአት ነጻ ክገብራ ትርጉም ኣልኦ። ኃጢአትን እግዚአብሔርን ክልተ ተጻረርቲ ነገራት እዮም። ስለዚ እግዚአብሔር ንማርያም ኣደ ወዱ ክትከውን ስለ ዝደለ ካብ ዝኾነ ኃጢአት ነጻ ገሩ ፈጠርዋ። ኩነት ማርያም እዚ ካብ ኮነ ማለት ካብ መጀመርያ ጽንሰታ ካብ ዝኾነ ኃጢአት ነጻ ዝወጸት እያ እምብኣር ብሥግኣን ብነፍሳን ኣብ ሰማይ ብግርማን ኣብ መጨረሻታ ሕይወታ ፈለሳ ምባል ኣየጸግምን።

ነዚ ፍሉይ ጸጋ ንማርያም ዝተዋህበ ክነስተንትን ከሎና ኣብ ናይ ነፍሲ ወከፍና ድኅነት ዘልኦ ተራ ክነስተንትን ከምኡ ኣብ ጉዕዞ ሕይወትና እትጻወቶ ተራ ክነስተንትን ንኽእል። ሓደ ፍሉጥ ቅዱስ ብዛዕባ ናይ ማርያም ተራ ኣብ ጉዕዞ ሕይወትን ብዝያዳ ዘስተንተነ ቅዱስ ሉዊስ ማርያማዊ ደ ሞንትፎርት ዝተባህለ እዩ። ርእስ ሊቃነ ጳጳሳት ጳውሎስ ካልኣይ ንጽሑፉ ብጣዕሚ የድንቑን ኣብ ጽሑፉ የስተንትኑን። ቅ. ሉዊስ ካብቲ ሓደ ጭርሖኡ ዝነበረ “ ኦ ማርያም ኩልንትናይ ኩሉ ናትኪ እዩ” ዝብል ነሩ።

ካብ ጽሑፋት ቅ. ሉዊስ ብዛዕባ ማርያም ክብዝበሎ ብሕጽር ዝበለ ከምዚ ዝብል ንረክብ፡ “እግዚአብሔር ኩሉ ማይ ዝርከቦ ፈጠረ ባሕሪ ውቅያኖስ ኢሉ ኸኣ ሰምይዎ። ናይ ኩሉ ማእከል ጸጋ ኸኣ ገሩ ማርያም ኢሉ ከኣ ሰምይዎ። እግዚአብሔር ንኹሉ ዝሓዘ እዩ ኣብኡ ዘየለ የልን ፣ ኩሉ ሃብቲ ኩሉ ጽባቕ፣ ግርማ ኣብኡ ኣሎ። እቲ ወዱ ከይተረፈ ኣብ ውሽጡ ኣሎ። እዚ ዓቢ ሃብቲ ኣብ ማርያም እውን ኣሎ በዚ እዮም ኩሎም ቅዱሳን ሃብቲ እግዚአብሔር ኢሎም ዝሰምይዎ።

እግዚአብሔር ወልድ አብ ሕይወቱ ኩሉ ዝረኸቦ ምስዲኡ ምሉእ ተማቂልዎ እዩ። ሞቱ፥ ትንሣኤኡ፥ ኩሉ እቲ አብኡ ዝሃቦ ኩሉ ምስዲኡ ተማቂልዎ ማለት አብቲ ዘልኦ ኩሉ ከም እትሳተፍ ገርዎ። ብኣኣ አቢሉ ጸግኡ ንካልኣት አባላቱ ይዕድሎም፥ ንሳ ምስጢራዊት መራኽቢት ብኣኣ አቢሉ ኩሉ ምሕረቱ ዝዕድለላ እያ። መንፈስ ቅዱስ ኩሉ ህያባቱ ብማርያም አቢሉ ይዕድለና...” (ሓቀኛ አኽብሮት ማርያም ፩ይ ክፍሊ ምዕራፍ 1 ዓንቀጽ 2 )።

ማርያምከስ ካብ መጀመርያ ተፈጥሮአ ምልክተ ጸጋ ብዘይ ኃጢአት ዝተጸንሰት እያ። እግዚአብሔር አብ ብኣኣ አቢሉ ንኣና ደቂ ሰብ ርክብ ፈጠሩላና። ነቲ ብስንኪ ውድቀት ኃጢአት አብ ዓለም ዝአተወ ጸልማት ቀንጢጡ አብ ብርሃን ክንኣቱ ፈቓዱልና። ኢየሱስ አብዚ ዓለም ብማርያም አቢሉ እዩ መጺኡና። ሎሚ ንሕና አብኡ ገጽና ክንከይድ እንተ ደለና እትመርሓና እተራኽበና መገዲ ናብ ኢየሱስ ዝወስድ እትሕብረና ንሳ እያ።

አብ ማርያም ፍሉይ ጸሎት ክነዕርግ ይግብአና። ብፍላይ እዚእዋን እናተማህለልናን እና ጸለናን ክነሕልፎ እሞ ንአምላኽ ክንልምኖ ክንቀርቦ አብኣ ክንቀርብ ይግብአና። ንማርያም ኢዳ ክትህበና አብኣ ተጸጊዕና ንወዳ ክንረኽቦ ክንልምኖ ሎሚ እውን አደ ኩንና ንበላ። ምህልላ ፍልሰታ ኩሉ ትሕዝቶኡ እንተ ረኤና ሰባት አብ እዋን ጸገማት ብፍላይ አብ ሰላም ዝሰአነሉ እዋናት ደቂ ሰብ ሕጊ አምላኽ ሓዲጎም አብ ናይ ዓለም ጥራሕ ምስ ዘምበሉ ዝጽለ ፍሉይ ጸሎት እዩ። አብ ታሪኽ ክርስትናና ማርያም ዝተፈላለየ ስም ይውሃባ ምስቲ ንሳ እትህቦ ጸጋ አተሓሕዝና ንጽሊ። ንግስተ ሰላም፥ ናዛዚተ ሕዙናን፥ ረዳኢት ጽጉማት፥ ኪዳነ ምሕረት. . . እናበለና ንሰምዖ። ማርያም እምብኣር አብ ምስ አምላኽ እንገብሮ ርክብ ዓቢ ተራ አልኣ ነዚ አለለና ክንምህለል ዑቕባ ክንሓታት ጥዑም እዋን እዩ። አብ ሃገርና ኩሉ አማናይ ንጋሆ ስዓት ሰለስተ ተንሢኡ ይምህለል ኩሉ ብሕጉስ መንፈስ ነደ አምላኽ ይልምን እዚ ፍሉይ መንፈሳዊ ባህልና እዩ። ንሕና እውን ወላ እኳ ከምእም ለይቲ አይንተንስእ እምበር ዕለት ዕለት ፍሉይ ጸሎት ክንገብር ክንምህለል ይግብአና እሞ ሓደራ ዝብሎ ደቂ ማርያም ኮና ንማርያም ንለምና።

ወደይ ዝበለኩም ግበሩ እዩ ለበውኣ ኣነ ዝብለኩም አይኮነን ቃል። ንሳ አብ ወዳ ክተብጽሓና ምስኡ ክተራኽበና እዩ ድለታ፥ ንሳ ከማና ፍጥርቲ እያ ከም አምላኽ አይኮናን እንምላኽ ንሳ አደ አማላዲት ዓራቂት ሓባሪት ትምህርቲ ወዳ እያ። ከምቲ አብ ቃና ዘገለላ ዝዓደምዋ ሎሚ አብ ሕይወትና ተአምራት ክተግብረልና ንለምና ንዓድማ። አብ ግላውን ሓባራውን ሕይወትና ንዓድማ። አብዚ ቅዱስ እዋን እምብኣር ንኢየሱስ ምስ አዲኡ ዓዲምና አብ ግላውን ሓባራውን ጸገምና ክረድኡና ንለምናም።

አማርያም አደናን አደ መድኃኒና አብዚ እዋን አብ ትሕቲ ጽላልኪ አጽሊልና አብቲ ንወድኽን ንኣኽን ዘሐጉስ ክንምለስ ከም ደቅኺ ሓደ መንፈስ ለቢስና አብ መንጎና ሰላም ፍቕሪ ከነዘውትር ብነፍስን ብሥጋን ንጽጉማት አሕዋትና ክንረድእ፥ አብ ደምበ አምላኽ አቲና ዓለምና አብቲ አምላኽ ዝበሃነ መገዲ ክንመልሳ ክትሕግዝና ንልምነኪ አሎና ንበላ። አብዚ ጊዜ ጸም ጊዜ ጸሎት ኩልና ብኃቲአትና ተነሲሕና ንአምላኽ ክንዕረቕ ክንልምኖ ልብና ንኸፈተሉ። ኦ ማርያም ምስ ወድኺ ዕረቕኒ ንዝበደልክዎ ክንሳሕ ጸጋ ለምንለይ ንበላ።

አብ ኩሉ ጽላል ወላዲተ አምላኽ አይፈለየና።

አባ ንጉሠ ፍሥሓ